



**Nizami CƏFƏROV,**  
*akademik*

Bayram Ağrıdağın keçən əsrdə dəfələrlə deportasiyaya məruz qalmış, gəlmə ermənilərin siyasi havadarlarının köməyi ilə öz doğma yurd-yuvalarından perik salınmış Vedibasara camaatına həsr etdiyi "Vedinamə" kitabına "Ata yurdum Vedibasar" və "Sarıbabaya salam" poemaları, eləcə də həmin mövzuda şeirləri daxildir.

Kitab şairin anasına sonsuz məhəbbətinin ifadəsi olan təsirli şeirlərlə başlayır:

**Qəfil düşsəm əgər çətinə, dara,  
Ümid bəsləmirəm nə dost, nə yara.  
Müqəddəs ruhumda dərdimə çara,  
Mənim qoruyanı bir Allah, bir Sən,  
Ay ana, hər zaman ürəyimdəsən!**

Bu şeirlər bir də ona görə kitab - əsərin təbii girişi sayıla bilər ki, ideya-məzmunca yalnız ana mövzusu ilə məhdudlaşmır, ana yurd barədəki təəssürlərə qədər genişlənir. Və bu mövzunun arxasınca Vətən gəlir:

**Səndən özgəsini heç öyməmişəm,  
Həqiqət özündə göz döyməmişəm,  
Heç zaman heç kimə baş öyməmişəm,  
Başımı tək sənə əyirəm, Vətən!  
Mən sənə ürəyim deyirəm, Vətən!**

Sadəcə məzmunu yox, forması - təsirli alliterasiya, assonans ahəngdarlığı ilə də ürəyə yatan bu misralar, heç şübhəsiz, xalq şeirinin bitib-tükənməz yaradıcılıq imkanlarının özünəməxsus poetik çarları olan ifadəsidir:

**Anam bəxş elədi nurlu dünyaya,  
Vətənim çatdırdı sayğıya-saya,  
Gülə məhəbbətim yüksəltdi Aya -  
Öz anam, Vətənim, bir də öz Gülüm,  
Mənim müqəddəsəm, yarım, sevgilim.**


Hər cəhətdən görünür ki, şair bir tərəfdən ictimai ideyalarını (və ideallarını) qələmə alırsa, digər tərəfdən fərdi duyğularını da dilə gətirir. Bu isə onun şeirlərinə, ümumən yaradıcılığına sosial pafosla yanaşı, yüksək səmimiyyət aşılamaqla poetik təhkiyəsinə həm məzmun-mündəricə-

# BAYRAM AĞRIDAĞIN "VEDİNAMƏ"Sİ

li, həm də cəlbedici, təsirli edir. Onun təhkiyəsində xalq ədəbiyyatında olduğu kimi, keçmişlə bu gün, bu günlə gələcək assosiativ vəhdətdədir:

**Alovlansın qəlbə közün,  
Dərdə əlac - şair sözün.  
Ağlamaqdan görmür gözüm,  
Qələm, götür yaz dərdimi.**

**Həm Vədi, həm də Qarabağ,  
Çəkib sinəmə çarpaz dağ,  
Təbriz dərdi ən ağır dağ,  
Heç də bilmə az dərdimi.**



**Hərdən yada salsalar da,  
Hər gün dilə alsalar da,  
Ovutmaz, hey çalsalar da,  
Nə kaman, nə saz dərdimi.**

Şair əmindir ki, Azərbaycan xalqının gələcək taleyini həll edən, onu dünəndən sabaha aparən müqəddəs bir qüvvə - şəxsiyyət var ki, o da bu il 100 yaşını qeyd etdiyimiz Ulu Öndərdir:

**Dediyn ədalət zəfər çalıbdı,  
İlhamın düşməndən qisas alıbdı,  
Zəngəzur arzusu hələ qalıbdı,  
Sən ey Haqq yolçusu, ey Peyğəmbərim!  
100 yaşın mübarək, Ulu Öndərim!**

Ulu Öndər bəyan etmişdi ki, müstəqilliyimiz əbədidir, sarsılmazdır, dönməzdir... Və Azərbaycan dünyaya günəş kimi doğacaq!..

"Ata yurdum Vedibasar"ın əvvəlindəki ata şeirləri Bayram Ağrıdağın ana şeirlərinin davamı olaraq da diqqəti cəlb edir. Poemanın proloqunda şair yazır:

**Açdın neçə sirr-tilsimi,  
Çaldın qəlbə də sarı simi.  
Abbasqulu Şadlı kimi  
Saya gəlməz əranın var,  
Ata yurdum Vedibasar!**

**...Gül-çiçəklər hər yaylağın,  
Əzəmətli neçə dağın,  
Coşqun çayın, "Gur bulağ"ın  
Nəğmə olub qəlbə coşar,  
Ata yurdum Vedibasar!**

**... "Milli dəre" onlarla yurd,  
Çatma, Mirzik, Şırlan, Bayburt.  
Hər igidi bir şir, bozqurt,  
Oğuzlardan bir yadigar,  
Ata yurdum Vedibasar!**

Şair o qədər də böyük olmayan bir şeirdə Vedibasarın onlarla yurd yerinin adını çəkməklə bir daha elan edir ki, onun (və mənsub olduğu icmanın, cəmiyyətin, xalqın!) heç zaman pozulmayacaq müfəssəl etnoqrafik - tarixi yaddaşı var.

Poemanın "Qəhrəmanlar yurdu", "Vedibasar alimləri", "Vedibasar yazarları" başlıqlı hissələrində şair Vedibasardan çıxmış ayrı-ayrı şəxslərdən söhbət açsa da, "Vedibasar camaatı"nda vedililərin ümumi obrazını yadırır:

**Palazlara bürünmədi,  
İlan kimi sürünmədi.  
Heç vaxt "yazıq" görünmədi,  
Qürurludur əsli-zatı,  
Vedibasar camaatı.**

**Sığınıbdır bir Allaha,  
Ümidləri var sabaha.  
Ayrılığa dözmür daha,  
Yəhərleyib kəhər atı  
Vedibasar camaatı.**

Poema epiloqla sona çatır ki, burada Vedibasara müraciət - Vətənin azadlığı, ərəzi bütövlüyü uğrunda mübarizəyə çağırış gələcəyə inam, etibardan irəli gəlir:

**Diğalardan olmaz ağa,  
Xəbər göndər sola-sağa.  
Arxalanıb Ağrıdağa  
Eli ağır dərdədən qurtar,  
Ata yurdum Vedibasar!**

"Sarıbabaya salam" poeması məşhur üslubda - Şehriyar üslubunda qələmə alınmışdır.

Doğrudur, birinci poemada da Şehriyar ruhu duyulur, ancaq həmin ruh ikinci poemada, əgər belə demək mümkünsə, öz əksini bilavasitə tapmışdır:

**Düşərdi hay-haray hərdən obaya,  
Girişərdik hayla dava-davaya,  
Əl atardıq daşa, ağac, yabaya,  
Əzizdirib hayın burnun ovardıq,  
"Çaqqallar"ı ittək yurddan qovardıq.**

**...Anam sadə, halal zəhmət adamı,  
Doymayırdı yüz yol alsə qadamı.  
Bişirirdi qəndlə "noğul", "badam"ı,  
Hamıdan çox məni əzizləyərdi,  
Fəxarətlə "alim oğlum" deyərdi.**

**... "Tat hörrəsi" dərdə min dərman idi,  
Babamın hər sözü bir fərman idi...  
Qonşulara "qurban" idi, "can" idi,  
Öz payını hər kəs gəlib alardı,  
Nənəmə də birçə "sağ ol" qalardı.**

"Proloq"la başlayıb "Epiloq"la bitən poemada "Kəndimiz", "Uşaqlığımız, ilk gənclik illərimiz", "Məktəbimiz, müəllimlərimiz", "Sinfimiz, camaatımız", "Ağrımız, acımız" fəsillərinin hər biri həm zəngin informativliyi, həm də eyni zənginlikdə emosional təəssüratı ilə seçilir. Və poema bu misralarla yekunlaşır:

**Sarıbaba, haylar sənə baxdı xor,  
Xalisaya satqın xain qurdu tor.  
Qəlbimizə ağır dərdədən doldu qor,  
Erməninin bəter olur gəlməsi,  
Dillərində "hayes, türkes?" kəlməsi.**

**...Sarıbaba, sənə məhəbbətimi,  
İzhar etdim ilqar, sədaqətimi.  
İtirmədim heç vaxt dəyanətimi,  
Kim deyir ki, qəlbə odum sönəcək?  
Bir gün ölsəm, ruhum sənə dönəcək!..**

**...Sarıbaba, payla xışı, yabanı,  
Çağır köməyinə eli-obanı.  
Bu üzdən harayla "Heydərbaba"nı,  
Səslə ərənləri havarla, hayla,  
Qoy birləşsin "o tay"ımız "bu tay"la.**

Kitaba daxil edilmiş digər şeirlər Bayram Ağrıdağın təsəvvüründəki Vedibasar obrazını daha da dolğunlaşdırır. Və beləliklə, şairin "Vedinamə"si ideya-estetik mükəmməllik qazanmış olur.

Əlbəttə, müəllif hər nə qədər kitabını iki poema və şeirlərdən ibarət toplu kimi təqdim etsə də, quruluşu (və yaratdığı poetik təəssürat) elədir ki, o, bütöv bir əsər olaraq dərk (və qəbul) edilir.